



MALTA

Fit-Tribunal tal-Konsumatur

Luke Soler u Marie Claire Soler

Vs

Martin Abela

CCT 184/24/MM

Illum, 18-ta' Frar 2025

It-Tribunal

Ra l-avviz tar-rikorrent ipprezentat fl-5 ta' Lulju 2024 fejn talbu s-somma ta' disa mija u tnejn u għoxrin ewro (€922), rappreżentanti depozitu li huma ħallsu bhala depozitu għal xogħol ta' fotografija u vidjografija li kellu jsir fil-jum tat-tieg tagħhom.

Illi l-intimat, ma ġiex notifikat bl-avviz tat-talba u tas-smiegh, u għalhekk dan it-Tribunal awtorizza n-notifka bil-proċedura "tal-affissjoni", li tfisser notifika a tenur tal-Artikolu 187(3) tal-Kodici ta' Organizzazzjoni u Procedura Civili (Kap. 12 tal-Ligijiet ta' Malta).

Ra illi sussegwentement l-intimat, debitament notifikat bl-avviz tat-talba u tas-smiegh, ma dahhal l-ebda risposta.

Ra l-atti u d-dokumenti kollha tal-kawza.

Sema' x-xhieda bil-gurament.

Ikkunsidra



MALTA

It-Tribunal jinnota li l-intimat ma pprezentax risposta u għalhekk huwa kontumaci. Illi fuq tema legali, l-Qorti tal-Appell Superjuri) fil-kawza fl-ismijiet **Noel Calleja et v. Middle Sea Valletta Life Assurance**, deciza fid-29 ta' Jannar 2005 inghad *“L-istitut tal-kontumacija huwa msejjes fuq il-presuppost li l-imharrek, bin-nuqqas tieghu li jwiegeb ghax-xilja u t-talba da parti tal-attribuci, ikun wera dispett lejn is-sejha ghall-Qorti biex jidher quddiemha, liema dispett il-ligi thares lejh bhala ghemil li jisthoqqlu piena – dik li ma jkunx jista' jindahal fit-tressiq ta' provi billi dan jammonta ghal forma ta' dizordni soċjali. Maz-zmien il-qradi Maltin iddecidew li r-rigorozita` tal-procedura ghandha tigi mitigata fis-sens li fejn il-Qorti tkun sodisfatta li ma kien hemm ebda nuqqas volut min naha tal-persuna mharrka li jista' jammonta ghall-htija, m'ghandu jkun hemm l-ebda diffikulta` li l-kontumacija titqies bhala wahda gustifikata. Di fatti l-gurisprudenza interpretattiva stabbiliet certu fatturi li jirrendu l-kontumacija mhux gustifikabli. Dawn huma fil-każ li l-kontumacija: kienet volontarja jew kolpuza; jew priva minn kawza gusta; jew mankanza ta' impediment legittimu da parti tal-imharrek li kien pogga lill-istess fl-impossibilita` jew f'diffikulta` gravi li jipprezenta n-nota tal-ecezzjonijiet tieghu; jew ma kienx każ ta' zball invincibbli.”*

Illi fis-sentenza fl-ismijiet **Market Handle Limited (C-49546) vs. Fahrenheit Freight Forwarders Co. Limited (C – 17421); Elaine Sant Galea u Alfa Company Limited** deciza mill-Prim Awla tal-Qorti Civili fit-12 ta' Jannar 2012, inghad li *“Illi l-principji li jirregolaw jekk il-kontumacija hijiex bi htija jew le, gew ghadd ta' drabi mfissra u elenkati. Il-principji huma li: (a) il-kontumacija mhix gustifikata jekk kienet volontarja; (b) jew jekk kienet kolpuza; (c) li jehtieg li biex tkun gustifikata tigi murija raguni gusta ghas-sudisfazzjon tal-Qorti; (d) liema raguni gusta trid tissarraff f'impediment legittimu; (e) li tali impediment irid ikun indipendenti mir-rieda tal-persuna kontumaci; minbarra dan, (f) sabiex zball ikun meqjus bhala impediment legittimu, irid ikun zball invincibbli b'mod li (g) l-impediment legittimu li jzomm lill-parti milli tressaq id-difiza taghha jrid ikun dak li bnadi ohra ssejjaħ bhala una necessita' impellente di chiamata ad altri doveri imprescindibili; u (h) li l-impossibilita' li l-imharrek jikkontesta t-talba jew li jidher ghas-subizzjoni trid tkun*



MALTA

gravi u fizika jew, f'ċirkostanzi eċċezzjonali biss, waħda morali". (Ara wkoll App. Ċiv: 12.12.1975 fil-kawża fl-imsijiet **Paul Grixti vs Direttur tax-Xoghlijiet Pubbliċi**; u l-kawża fl-ismijiet **Joseph Naudi Montaldo noe vs Emmanuel Xuereb** deċiża mill-Prim Awla tal-Qorti Ċivili fis-27 ta' Frar 1995).

Illi fil-kawża fl-ismijiet **Beacom vs Spiteri Staines** deċiża mill-Prim Awla tal-Qorti Ċivili fid-9 ta' Dicembru 1993 (Kollez. Vol: LXXVII.iii.195) ingħad "*Illi sa minn dejjem, il-Qrati tagħna qiesu li jagħmlu differenza bejn il-kontumaċja b'tort u dik ġustifikabbli. Huma ssoktaw b'din il-linja wkoll sa dawn l-aħħar żminijiet u għarfu u fessru bejn dik il-parti mharrka li turi disinterest assolut u l-oħra li turi kull fehma li tikkontesta l-kawża u li ma laħqitx għamlet dan jew ma laħqitx użat il-mezzi li tagħtiha l-ligi għal raġuni li ma kinitx tahti għaliha*". (Ara wkoll il-kawża fl-ismijiet **Francis Cutajar et vs Mariano Farrugia et** deċiża mill-Prim Awla tal-Qorti Ċivili tal-5 ta' Mejju 2011).

Ikkunsidra

Illi r-rikorrenti ikkummisjonaw lill-intimat sabiex jagħmel xogħol ta' fotografija u vidjografija fil-jum tat-tieg tagħhom. Illi r-rikorrenti hallsu d-depożitu f'Jannar tas-sena 2017 u kienu żżewġu f' Ġunju tas-sena 2018. Illi f'Dicembru tas-sena 2019 l-intimat kien għadda r-ritratti u l-album tat-tieg iżda l-video ma kienx għadu lest. Illi darba fis-sena 2021 kienet saret laqgħa biex l-intimat juri l-progress fil-video iżda r-rikorreni setaw jinnutaw li dan kien xogħol ta' kafkaf li l-intimat għamel bl-għaġġla biex ikollu x'juri lir-rikorrenti matul il-laqgħa tagħhom. Ir-rikorrenti bagħtu diversi emails lill-intimat bejn is-sena 2021 u s-sena 2023, iżda baqaw' mingħajr twegiba u għalhekk fis-sena 2024, iddeċidew li jipproċedu bil-kawża.



MALTA

Illi r-rikorrenti xedhu fis-seduta tas-7 ta' Jannar 2025 u kkonfermaw bil-ġurament it-talba tagħhom u kkjarifikaw li huma lesti li jiehdu r-raw footage tal-video u ma jinsistux għar-rifużjoni kollha għax jippreferu li jkollhom il-video u mhux il-flus.

Illi fl-istess seduta, l-intimat għamel is-sottomissjoni tiegħu u stqarr li kien lest li jlesti x-xogħol jekk isir hlas ta' sitt mitt (€600) ewro.

Ikkunsidra

Illi t-Tribunal kellu l-opportunita li jisma' l-partijiet bil-ġurament u jidhirlu li l-verżjoni tar-rikorrenti għandha mis-sewwa u hija aktar ġenwina u plawsibbli. L-evidenza pprezentata mill-attur turi biċ-ċar li l-hlasijiet kuntrattwali saru kollha. Għalhekk, m'hemm l-ebda raġuni ġustifikabbli għan-nuqqas tal-intimat li jlesti s-servizz miftiehem u jagħti l-video tat-tieg—obbligu fundamentali skont il-kuntratt. Il-fatt li għaddew kważi seba' snin mit-tieg ta' Ġunju 2018 ikompli jiggrava n-nuqqas ta' raġuni tal-intimat. Dan id-dewmien esagerat huwa għal kollox inaċċettabbli, u l-intimat ma jistax raġonevolment jissoleċita xi skuża valida għan-nuqqas ta' eżekuzzjoni tal-obbligi kuntrattwali tiegħu.

Għalhekk fiċ-ċirkostanzi, it-Tribunal iħoss li r-rikorrenti rnexxilia tipprova l-kawża tagħha sal-grad li trid il-liġi. Dan kollu magħdud ifisser fiċ-ċirkostanzi, l-attriċi issodisfat l-oneru tal-prova dwar il-mertu.

Decide

Għall-motivi senjalati dan it-Tribunal qieghad jiddeċidi l-kawża billi jilqa' t-talba tar-rikorrenti u jordna lill-intimat sabiex jagħti lir-rikorrenti fi żmien ġimgħa mil-llum, ir-raw footage tal-filmati li ġibed matul tat-tieg tagħhom mingħajr is-servizz ta' editing. Illi ma' dan l-intimat huwa ordnat jirrifondi lir-rikorrenti s-somma ta' mija u tnejn u sittin (€162) fi



zmien ġimgha mil-llum. L-intimat għandu jikkonsenja ir-raw footage fuq *portable hard drive* mixtrija a spejjeż tiegħu.

Bl-ispejjeż kontra l-intimat.



Avv. Dr Martha Mifsud

Arbitru